

رہبر معظم کی عراق کے وزیر اعظم نوری مالکی اور اس کے ہمراہ وفد سے ملاقات - 18 / Oct / 2010

رہبر معظم انقلاب اسلامی حضرت آیت اللہ العظمیٰ خامنہ ای نے آج صبح عراق کے وزیر اعظم نوری المالکی اور اس کے ہمراہ وفد سے ملاقات میں عراق کو اسلامی جمہوریہ ایران کا برادر ملک قرار دیا اور عراق کی نئی حکومت میں چند مہینوں کی تاخیر کی جانب اشارہ کرتے ہوئے فرمایا: عراق میں نئی حکومت کی جلد از جلد تشکیل اور کامل امن و سلامتی عراق کے ضروری اور اہم موضوعات میں شامل ہیں، کیونکہ ان دو موضوعات کے محقق ہونے سے عراقی عوام اپنے اصلی اور شائستہ مقام تک پہنچ جائیں گے اور عراق بھی تعمیر اور ترقی کی شاہراہ پر گامزن ہو جائے گا۔

رہبر معظم انقلاب اسلامی نے فرمایا: عراق کے تمام سیاستدانوں، حکام اور عراق سے ہمدردی رکھنے والوں کو چاہیے کہ وہ عراق میں جلد از جلد نئی حکومت کی تشکیل پر اپنی توجہ مرکوز کریں۔

رہبر معظم انقلاب اسلامی نے عراق میں سکیورٹی کی موجودہ صورتحال کو ماضی کی نسبت بہتر قرار دیتے ہوئے فرمایا: نسبی طور پر امن و سلامتی کے باوجود ابھی بھی عراق میں تشدد اور بد امنی موجود ہے اور عراق میں تشدد اور بد امنی کی کارروائیوں کے پیچھے بعض سامراجی طاقتوں کا ہاتھ ہے جن کے سیاسی مفادات عراق میں تشدد ایجاد کرنے اور بد امنی پھیلانے سے وابستہ ہیں۔

رہبر معظم انقلاب اسلامی نے عراق کو ایک مالدار، ثروتمند اور قدیم تاریخی ملک قرار دیتے ہوئے فرمایا: قدیم تاریخ پر مشتمل عراقی عوام کا موجودہ مشکلات میں گرفتار رہنا درست نہیں ہے۔

رہبر معظم انقلاب اسلامی نے عراقی عوام کے درد و رنج اور آلام و مصائب کو اسلامی جمہوریہ ایران کے آلام و مصائب اور عراقی عوام کی کامیابی، فتح اور خوشحالی کو اسلامی جمہوریہ ایران کی کامیابی اور خوشحالی کا باعث قرار دیتے ہوئے فرمایا: عراقی قومبیدار قوم ہے اور تسلط پسند طاقتوں کا عراق پر دوبارہ تسلط و قبضہ اب ممکن نہیں ہے۔

رہبر معظم انقلاب اسلامی نے امید کا اظہار کرتے ہوئے فرمایا: خداوند متعال امریکہ کے شر کو عراقی عوام کے سر دور کرے تاکہ عراقی عوام کی مشکلات برطرف ہو جائیں۔

اس ملاقات میں ایران کے نائب صدر جناب رحیمی بھی موجود تھے، عراق کے وزیر اعظم نوری مالکی نے اسلامی جمہوریہ ایران کی جانب سے مختلف مراحل اور سخت و دشوار شرائط میں عراقی عوام کی حمایت پر قدردانی اور شکریہ ادا کرتے ہوئے کہا: عراق کے اسلامی جمہوریہ ایران کے ساتھ باہمی روابط دیگر ممالک کی نسبت سر فہرست اور اسٹرائیجک پر مبنی ہیں۔ نوری مالکی نے عراق اور اسلامی جمہوریہ ایران کے باہمی روابط کو زیادہ سے زیادہ فروغ دینے پر تاکید کرتے ہوئے کہا: آج عراق میں نئی اور جدید حکومت تشکیل دینے پر ہماری پوری کوشش اور توجہ مرکوز ہے تاکہ 24 سال سے عراق کے خدماتی اور فلاحی اداروں کی رکی ہوئی تعمیر و ترقی کا ہم دوبارہ آغاز کرسکیں۔